

மாவட்ட உரிமையியல் மற்றும் நீதித்துறை நடுவர் நீதிமன்றம், திருப்புவனம்  
முன்னிலை: திருமதி.R.D.குருலட்சுமி M.A.,M.L., PGDI & CL.,  
மாவட்ட உரிமையியல் மற்றும் நீதித்துறை நடுவர், திருப்புவனம்  
2023ம் ஆண்டு ஜூலை மாதம் 01 -ம் நாள் சனிக்கிழமை  
இ.ஏ. எண் - 5/2022  
இன்  
இ.ஏ. எண் - 2/2021  
இன்  
நிறைவேற்றுதல் மனு எண். 8/2019  
இன்  
முதலேற்பு வழக்கு எண்: 43/2018

---

வி.டி.கே. ராஜேந்திரன்

---மனுதாரர் /மனுதாரர்/பிரதிவாதி

/எதிர்/

1. பர்வதவர்த்தினி (இறப்பு)
2. நடராஜன்
3. கனகராஜன்
4. பரணிராஜன்
5. மகுடபதிராஜன்

---- எதிர்மனுதாரர்கள்/எதிர்மனுதாரர்கள்/வாதிகள்

இம்மனு இந்நீதிமன்றத்தில் 02.06.2023 அன்று என்முன்பாக இறுதி விசாரணைக்காக வந்த போது, மனுதாரர்/மனுதாரர்/பிரதிவாதிக்காக கற்றறிந்த வழக்கறிஞர் திரு.வி.ரமேஷ் அவர்கள் ஆஜராகியும், 1ம் எதிர்மனுதாரர் இறந்த நிலையில், 2 முதல் 5 எதிர்மனுதாரர்கள்/2 முதல் 5 எதிர்மனுதாரர்கள்/2 முதல் 5வாதிகளுக்காக கற்றறிந்த வழக்கறிஞர் திரு.எஸ்.சுப்பராயன் அவர்கள் ஆஜராகியும், வழக்கு ஆவணங்கள் பரிசீலனை செய்தும், இரு தரப்பு வாதங்களைக் கேட்டும், இதுநாள்வரை இந்நீதிமன்ற பரிசீலனையில் இருந்து இன்று இந்நீதிமன்றம் வழங்கும்,

### உத்தரவு

அசல்மனுவில் இ.ஏ. எண்.2/2021 ல் கடந்த 14.7.2022 ம் தேதி மனுதாரருக்கு எதிராக பிறப்பிக்கப்பட்ட ஒருதலைபட்ச தீர்ப்பாணையை ரத்து செய்யக் கோரி மனு தாக்கல்.

#### 1. மனு மற்றும் அபிடவிட்டின் சுருக்கம்:

அ) மேற்படி இ.ஏ.எண்.2/2021 ல் மறுப்புரை தாக்கல் செய்ய 14.07.2022ம் தேதி வாய்தா ஏற்பட்டிருந்தது. அதற்கு இரண்டு நாட்களுக்கு முன்பே வழக்கறிஞருக்கு உடல்நிலை சரியில்லாததால், எழுந்து நடமாட முடியாத நிலையில் இருந்ததால் மறுப்புரை தாக்கல் செய்யாமல் ஒருதரப்பு உத்தரவு ஏற்பட்டுவிட்டது. எனவே, அசல்மனுவில் இ.ஏ. எண்.2/2021 ல் கடந்த 14.7.2022 ம் தேதி மனுதாரருக்கு எதிராக பிறப்பிக்கப்பட்ட ஒருதலைபட்ச தீர்ப்பாணையை ரத்து செய்யக் கோரி மனு தாக்கல் செய்யப்பட்டுள்ளது.

## 2. மறுப்புரையின் சுருக்கம்:

அசல்நிறைவேறுதல் மனுவில் மனுதாரர் தாக்கல் செய்த இ.ஏ.எண்.2/2021 ல் 14.07.2022ம் தேதி மறுப்புரை தாக்கல் செய்ய வாய்தா ஏற்பட்டிருந்ததாகக் கூறுவது ஒப்புக்கொள்ளப்பட்டுள்ளது. மேற்படி தேதியில் மனுதாரரின் வழக்கறிஞருக்கு உடல்நிலை சரியில்லை என்பதால் மறுப்புரை தாக்கல் செய்ய இயலவில்லை என்பது ஆட்சேபிக்கப்படுகிறது. எதிர்மனுதாரர்களின் தாயார் தாக்கல் செய்த வழக்கில், தீர்ப்பு தீர்ப்பாணை பிறப்பிக்கப்பட்டு, அவர் இறந்த பின்பு நிறைவேற்றுதல் மனு மானாமதுரை மாவட்ட உரிமையியல் நீதிமன்றத்தில் தாக்கல் செய்யப்பட்டு, இந்நீதிமன்றத்திற்கு மாற்றப்பட்டு நிலுவையில் இருந்து வருகிறது.

முதலேற்பு வழக்கில் தீர்ப்பு தீர்ப்பாணையை ரத்து செய்ய காலதாமத மனுவுடன் மனு தாக்கல் செய்து அம்மனு தள்ளுபடி செய்யப்பட்டுள்ளது. ஒருதரப்பு உத்தரவு ரத்தாகாத நிலையில் இம்மனு தாக்கல் செய்ய இயலாது. வழக்கை காலம் கடத்தவே இம்மனு தாக்கல் செய்யப்பட்டுள்ளது. எனவே மனுவை தள்ளுபடி செய்ய வேண்டும்.

3. இம்மனுவில் தீர்மானிக்கப்பட வேண்டிய சங்கதி என்பது மனுதாரர் கோரும் பரிகாரம் மனுதாரருக்கு கிடைக்கத்தக்கதா? இல்லையா? என்பதே ஆகும்.

4. இருதரப்பும் கேட்கப்பட்டது. ஆவணங்கள் பரிசீலனை செய்யப்பட்டது. அசல் நிறைவேறுதல் மனுவில் தாக்கல் செய்யப்பட்ட இ.ஏ.எண்.2/2021 ல் 14.07.2022ம் தேதி பிறப்பிக்கப்பட்ட ஒருதரப்பு உத்தரவை ரத்து செய்ய மனு தாக்கல் செய்யப்பட்டிருப்பதாகவும், மனுவை அனுமதிக்கக் கோரியும் மனுதாரர் தரப்பில் வாதிடப்பட்டது. எதிர்மனுதாரர்கள் தரப்பில் அசல்வழக்கிலேயே ஆஜராகி, பின் ஒருதரப்பிற்கு விட்டுவிட்டு, அதன்பேரில் தீர்ப்பு தீர்ப்பாணை பிறப்பிக்கப்பட்டுள்ளதாகவும், மேற்படி தீர்ப்பு, தீர்ப்பாணையை ரத்து செய்ய காலதாமத மனுவுடன் தாக்கல் செய்யப்பட்ட மனுவும் தள்ளுபடி செய்யப்பட்டுவிட்டதாகவும், அசல்வழக்கில் செய்ய வேண்டிய எதிர்வாதத்தை மனுதாரர், இம்மனுவில் செய்ய முடியாது என்றும், மனுவை தள்ளுபடி செய்யக் கோரி வாதிடப்பட்டது.

5. அசல் நிறைவேற்றுதல் மனுவில் எதிர்மனுதாரர் 29.11.2018ம் தேதி ஆஜராகி, மறுப்புரை தாக்கல் செய்ய 06.12.2018, 08.01.2019, 22.01.2019, 30.01.2019, 07.02.2019, 19.02.2019, 26.02.2019 ஆகிய தேதிகளில் வாய்தா ஏற்பட்டு இறுதியாக 26.02.2019 அன்று மறுப்புரை தாக்கல் செய்யப்பட்டுள்ளது. இந்நிலையில் மனுவானது இந்நீதிமன்றத்திற்கு மாற்றப்பட்டு, மனுதாரர்தரப்பில் 05.11.2019 அன்று வாதுரை கேட்கப்பட்டு, எதிர்மனுதாரர்தரப்பு வாதுரைக்காக 11.11.2019, 22.11.2019, 09.12.2019, 18.12.2019, 07.01.2020, 21.01.2020, 03.02.2020, 14.02.2020 ஆகிய

தேதிகளில் வாய்தா ஏற்பட்டு, பின்னிட்டு எதிர்மனுதாரருக்கு நீதிமன்ற அறிவிப்பு அனுப்பப்பட்டு, வழக்கறிஞர் மூலம் 16.03.2020 ம் தேதி எதிர்மனுதாரர் ஆஜரான நிலையில், கொரோனா பெருந்தொற்று காரணமாக இவ்வழக்கு வாய்தா ஏற்பட்டுள்ளது.

6. கொரோனா பெருந்தொற்று முடிந்து, பின்னிட்டு 22.06.2020, 29.06.2020, 06.07.2020, 13.07.2020, 20.07.2020, 27.07.2020, 03.08.2020, 12.08.2020, 19.08.2020, 26.08.2020, 02.09.2020, 09.09.2020, 16.09.2020, 23.09.2020, 30.09.2020, 07.10.2020, ஆகிய தேதிகளில் எதிர்மனுதாரர்தரப்பில் எந்த எடுத்துரைப்பும் இல்லை என்பதால் வாய்தா ஏற்பட்டு, நிலுவையில் இருந்து வந்து, இறுதியாக 16.10.2020ம் தேதி எதிர்மனுதாரர் தரப்பு வாதம் முடிக்கப்பட்டு உத்தரவு பிறப்பிக்கப்பட்டுள்ளது. அதன்பின்பு கிராம நிர்வாக அதிகாரி மற்றும் சார்அளவையர் உதவி தேவை என அமீனா ஒப்படைப்புக்கு உதவி கோரியதால் அம்மனு இ.ஏ.1/2021 என நிலுவையில் இருந்து கடந்த 23.08.2021ம் தேதி அனுமதியான பின்பு, அசல்வழக்கில் மனுதாரர்கள் தரப்பில் இ.ஏ.எண்.2/2021 தாக்கல் செய்யப்பட்டு அம்மனுவில் மறுப்புரைக்காக 08.12.2021 முதல் 14.07.2022 வரை வாய்தா ஏற்பட்ட நிலையில் மனுதாரர் தரப்பில் மறுப்புரை தாக்கல் செய்யாததால் இறுதியாக 14.07.2022ம் தேதி ஒருதரப்பு உத்தரவு பிறப்பிக்கப்பட்டுள்ளது. பின்னிட்டு மேற்படி உத்தரவை ரத்து செய்யக் கோரி மனுதாரரால் இம்மனு தாக்கல் செய்யப்பட்டுள்ளது.

7. அசல் நிறைவேறுதல் மனுவில் தாக்கல் செய்யப்பட்ட இ.ஏ.எண்.2/2021 ல் சுமார் 8 மாத காலம் அவகாசம் கொடுத்தும் மனுதாரர்தரப்பில் மறுப்புரை தாக்கல் செய்யப்படாததற்கு மனுதாரர்தரப்பில் எந்த விளக்கமும் இல்லை. மனுதாரர் வேண்டுமென்றே அசல்வழக்கை காலம் கடத்த வேண்டி தேவையற்ற மனுக்களை தாக்கல் செய்து, நீதிமன்ற நடவடிக்கையை அலைகழிவு செய்து வருகிறார் என்ற எதிர்மனுதாரர் வாதம் ஏற்றுக்கொள்ளத்தக்கதே என்றே இந்நீதிமன்றம் கருதுகிறது. அசல்மனுவில் உரிய கால அவகாசம் அளித்தும் மறுப்புரை தாக்கல் செய்யாமல், ஒருதரப்பு உத்தரவிற்கு விட்டுவிட்டு காலதாமதாக இம்மனு தாக்கல் செய்ததால், அசல் மனுவில் வாதிக்கு ஏற்பட்ட கால விரையம், பொருள் நஷ்டிக்கு இழப்பீடு கொடுக்க உத்தரவிடுவதே நீதியின் நலனுக்கு உகந்தது என்று இந்நீதிமன்றம் கருதுகிறது.

இறுதியாக, மனுதாரர், 2 முதல் 5 எதிர்மனுதாரருக்கு வரும் 04.07.2023 ம் தேதிக்குள் செலவுத்தொகையாக ரூ.2000/- கொடுக்கும் பட்சத்தில் மனு அனுமதிக்கப்படும் என்றும், தவறும் பட்சத்தில் இம்மனுவானது தானாக தள்ளுபடி ஆகும் என்றும் உத்தரவிடப்படுகிறது. அழைக்க: 04.07.2023

இந்த உத்தரவு என்னால் சுருக்கெழுத்து- தட்டச்சுக்கு சொல்லப்பட்டு அவரால் தட்டச்சு செய்யப்பட்டு, என்னால் சரிபார்த்து, பிழை நீக்கம் செய்யப்பட்டு, 2023-ம் ஆண்டு ஜூலை திங்கள் 01 -ம் நாள் திறந்த நீதிமன்றத்தில் என்னால் அவையறிய பகரப்பட்டது.

மாவட்ட உரிமையியல் மற்றும்  
நீதித்துறை நடுவர், திருப்புவனம்.

மனுதாரர் தர்ப்பு சாட்சிகள் மற்றும் சான்றாவணங்கள் இல்லை-  
எதிர்மனுதாரர் தர்ப்பு சாட்சிகள் மற்றும் சான்றாவணங்கள் இல்லை

மாவட்ட உரிமையியல் மற்றும்  
நீதித்துறை நடுவர், திருப்புவனம்.